

आरती त्रिभुवन जननीची । भवानी आदी अंबिकेची॥ धृ ॥

सुमंगल समय आजी आला । पातली जननी मत्गृहाला ।

कंठी सौभाग्यरत्नमाला । दिपवी ज्योती दिवटीज्वाला ।

मळवटी भाळी चंद्र भरला । पाहूनी वृत्ती भाव हरला ।

चाल - मुखाने उदो उदो बोला ।

आसमंतात, अखिल जगतात, नव्हे हृदयांत ।

गर्जना घडो कांही सांची । निरंतर इच्छा चरणांशी ।

आरती त्रिभुवन जननीची॥ १ ॥

तरण्या भक्त भूतली या । अवतरे आदिशक्ती माया ।

प्रगटूनी हृदयी आज माझ्या । लाविते लहर काही गाया ।

हरविते गान भान काया । उन्मनी कवण जाई वाया ।

चाल - चित्ती प्रभा अंतरंगी खेळे ।

अरविंद मंद, मकरंद कंद, सेवी सद्बृंद ।

भुंग वंद्य आम्हां कमली । निरंतर नित्य चरणयुगुली ।

आरती त्रिभुवन जननीची॥ २ ॥

सद्भक्ता असे सप्रेम । पुरविते भक्तमन काम ।

अंबिके दावी निजधाम । निरंतर चरणी विश्राम ।

मनोरम प्रेमळ अभिराम । रूप हे चिन्मय निजधाम ।

चाल - भगवती चरणी प्रार्थना ही ।

लावी मज छंद, करितो धुंद, असा आनंद ।

वसे सतत तुझे ठाई । प्रितीच्या दास गुंग पायी ।

आरती त्रिभुवन जननीची॥ ३ ॥